

शिवराज की बात से उमर सहमत

भोपाल 16 जनवरी (वार्ता)। जम्मू-कश्मीर के मुख्यमंत्री उमर अब्दुल्ला ने आज कहा कि राष्ट्र हित में लोकसभा और विधानसभा के चुनाव एकसाथ कराए जाने चाहिए। एक कार्यक्रम में शिरकत करने आए श्री अब्दुल्ला ने शाम को यहां पत्रकारों के सवालों के जवाब में कहा कि ऐसा किए जाने से चुनाव संबंधी व्यय कम किए जाने के साथ ही विकास की गति प्रदान की जा सकती है। उन्होंने स्वीकार किया कि बार-बार चुनाव की वजह से आदर्श आचार संहिता लगने के कारण विकास कार्य अवरुद्ध (**शेष पेज 4 पर**)

कश्मीरी युवक गिरफ्तार

विशेष सुरक्षा प्राप्त और उग्रवाद प्रभावित राज्य जम्मू-कश्मीर के मुख्यमंत्री उमर अब्दुल्ला की आज शाम यहां एक होटल में आयोजित पत्रकार वार्ता में अनधिकृत तौर पर आए एक कश्मीरी युवक और उसके साथ मौजूद पत्रकार को हिरासत में ले लिया गया। वरिष्ठ पुलिस अधीक्षक आदर्श कटियार ने बताया कि मोहम्मद इकबाल लोन नाम के युवक ने स्वयं (**शेष पेज 4 पर**)

शिवराज की बात से...

होते हैं। मध्यप्रदेश के मुख्यमंत्री शिवराज सिंह चौहान पिछले कुछ समय से यह सुझाव देते आ रहे हैं कि लोकसभा और विधानसभा के चुनाव एक साथ होना चाहिए। इसके लिए उन्होंने हाल में सभी सांसदों, विधायकों और बुद्धिजीवियों को भी पत्र लिखा है, ताकि इसके पक्ष में एक मुहिम चलायी जा सके। गुजरात के मुख्यमंत्री नरेंद्र मोदी के मतदान को अनिवार्य बनाने संबंधी सुझाव पर उन्होंने कहा कि लोकतांत्रिक व्यवस्था में 'अपनी पसंद' का अधिकार सभी को है। उन्होंने कहा कि यदि मतदान को अनिवार्य बनाया जाना है तो मतपत्र में 'इसमें से कोई नहीं' विकल्प को भी शामिल करना होगा। श्री अब्दुल्ला ने विस्थापित कश्मीरी पंडितों के बारे में कहा कि सरकार ने उनके लिए आर्थिक पैकेज की घोषणा पहले ही कर दी है। राज्य में माहौल में भी सुधार हो रहा है। यदि कश्मीरी पंडित वापस आएं, तो उन्हें सुरक्षा मुहैया कराई जाएगी और उन्हें हरसंभव सहायता दी जाएगी। राज्य में उनका स्वागत किया जाएगा। राज्य से लगी पड़ोसी देश की सीमाओं पर घुसपैठ संबंधी सवालों पर उन्होंने कहा कि जम्मू सीमा पर घुसपैठ के ज्यादा प्रयास हुए हैं। हमारे देश की सेना और सीमा सुरक्षा बल पूरी मुस्तैदी के साथ ऐसे लोगों के खिलाफ कार्रवाई कर रही है। एक खवाल के जवाब में उन्होंने कहा कि राज्य में स्थिति में सुधार हो रहा है और इसका प्रमाण यह है कि बीते साल वहां छह लाख से अधिक पर्यटक आए। उन्होंने कहा कि पर्यटन के क्षेत्र में मध्यप्रदेश में काफी तरक्की हुई है और यहां बहुत कुछ किया जा सकता है। पहली बार राज्य की राजधानी भोपाल पहुंचे श्री उमर ने कहा कि यह बहुत खूबसूरत शहर है और यहां की बड़ी झील भी बहुत सुंदर है।